



Kwadru ta' San Ġorġ Martri fil-knisja tal-Lunzjata f'Haż-Żebbuġ

Mario Fenech

Il-knisja ta' Marija Annunzjata li tinsab fil-limiti tal-parroċċa ta' San Filep f'Haż-Żebbuġ hija mogħnija b'diversi kwadri sbieħ fosthom dak ta' San Ġorġ Martri. Din il-knisja ta' Marija Annunzjata hi t-tielet waħda li inbniet f'dan l-istess post.

L-ewwel knisja li nbriet kienet diġà teżisti fis-sena 1575 u tissemma' fir-rapport tal-Vista Pastorali li minhabba l-istat xejn tajjeb li kienet tinsab fih.

Fl-1666 il-knisja nfethet mill-ġdid għal l-pubbliku fejn baqgħet tintuża għal xi żmien. Inbniet mill-ġdid kif narawha illum fuq stil barokk bil-koppla fuqha fis-sena 1696. Hallas għaliha il-benefattur Dun Gilio Zammit.

Il-pittura titolari tal-knisja li juri it-Thabbira tal-Anglu Gabriel lil Madonna huwa xogħol l-artist Stefano Erardi li kien għex bejn l-1630 u l-1716.

L-artist Antoine Favray li għex bejn l-1706 u l-1792 pinga l-erba' pitturi laterali tal-knisja. F'dawn il-kwadri pinga lil San Ġulju, l-qaddis li għalih kien imsemmi l-benefattur tal-knisja, San Martin Isqof (għal Dun Martin Zammit li kien iz-ziju tal-benefattur), San Gregorio u San Ġorġ Martri.

Dak iż-żmien fil-gzejjer Maltin, il-kult Ġorġjan kien fl-aqwa tiegħu u l-fatt li Haż-Żebbuġ hu viċin Hal Qormi, jagħtina raġuna tajba għaliex il-qaddis intaġħzel biex ikun wieħed mill-kwadri.

Għall-bidu Haż-Żebbuġ kien jagħmel mal-parroċċa ta' San Ġorġ bil-knisja bħala Vi-garja Indipendenti sakemm imbagħad Haż-Żebbuġ sar parroċċa għalih fi żmien l-Isqof Mons. De Mello fl-1436.

F'dan il-kwadru tal-knisja tal-Lunzjata lil qaddis narawh fil-Glorja tiegħu u qed iħares 'il fuq lejn is-sema li rebah permezz tal-martirju tiegħu.

Bħal ma naraw f'pitturi oħra tal-artist Antoine Favray, il-kuluri użati huma meqjusa sew filwaqt li l-ħarsa fuq wiċċ il-qaddis, l-artist ipprezentaha bħala waħda ta' qdusija. Fis-sena 1876 żdied altar iehor fil-knisja ddedikata lil Madonna ta' Lourdes.

Fis-sagrastija hemm kwadru iehor tal-Lunzjata li qabel kien fuq l-altar tal-knisja. Mhux magħruf min għamlu iżda fuqu hemm is-sena 1664.

L-inkwatru ta' San Ġorġ f'din il-knisja jkompli jsaħħah il-kult Ġorġjan fostna l-Maltin.

Il-festa t-tajba lil kulħadd